


# Diwi mill-Kampnari

*Sensiela ta' Grajjiet u Tagħrif dwar Qniepen f' Birkirkara miġjubin f' isem il-Kummissjoni Kampanisti tal-Kollegġjata Elenjana*

**Philip Xuereb**




Wara dak li għedna fl-ewwel taqsima dwar l-ewwel qanpiena li nafu biha f' Birkirkara, illum irridu naghmlu qabza ta' kważi mija u tletin sena biex insibu xi hjiel relatat ma' das-sugġett f' Birkirkara. Ma jfissirx li sadanittant f' Birkirkara, għallanqas fil-knisja parrokkjali ma kienx hawn qniepen, imma li għadna ma ltqajniex ma' tagħrif bl-iswed fuq l-abjad li kien hawn.

L-ewwel nett irid jinghad li fil-perjodu minn kmieni fis-Seklu Sbatax, il-Kappillan Dun Filippu Borg u n-nies ta' Birkirkara kienu qed jibnu knisja parrokkjali ġdida minflok dik medjevali, dik li hi l-Knisja l-Qadima li nafu llum. Il-bini ta' dil-knisja kien ha hafna żmien u l-ahhar parti li nbriet kienet il-kampnar. Nifhmu li dan kien il-parti ta' fuq tal-istruttura, għax il-parti t'isfel, il-garigor imqabbad ma' dahar il-kappellun tat-Tramuntana, telgħet mal-bini tal-istess kappellun.

## **Kampnar għall-Knisja (l-Qadima)**

Ġara li wara l-mewt tal-Vigarju Perpetwu (Kappillan) Dun Ġwann Battista Zarb li ġrat fl-1677<sup>1</sup>, il-Prokuraturi tal-knisja kellhom somma flus ġmielha, li għall-ewwel biha xtaqu jagħmlu tabernaklu fuq l-altar maġġur. Izda kien hemm oġġezzjonijiet liturġiċi għalih minhabba l-funzjonijiet kapitulari. Għalhekk il-Prokuraturi raw x'kienet il-fehma tal-Karkariżi dwar x'seta' jsir b'dawk il-flus u kien deciz li jinbena l-kampnar proprju tal-knisja, li kien għadu ma nbeniex, minkejja li digà kien hemm il-gebel maqtuġh lest għalih hdejn il-knisja.

Qed ngħid il-kampnar proprju għax fil-fatt jidher li l-Knisja l-Qadima kellha daqsxejn ta' kampnar iehor, minn dawk li ġieli ġew deskritti bħal *grabja*, li kien jiehu qanpiena wahda. Dan kien fuq in-naha ta' quddiem, fil-ġenb wara l-frontispizju, sew sew fuq il-bieb ckejken fil-ġenb, tal-garigor li jagħti għall-gallerija ta' fuq il-bieb ewlieni. Jidher li dan ma kienx tnehha meta nbena l-kampnar il-kbir għax jidher f'akkwarell tal-Ingliz Rev. David Frederick Markham li seta' sar lejn l-1845 u l-1846.<sup>2</sup>



*Akkwarell li hu maġmūl mir-Rev. D. F. Markham li juri l-Knisja l-Qadima.*

<sup>1</sup> Din is-sena kienet sewwasew wara l-inxija l-kbira tal-pesta tal-1676.


<sup>2</sup> Nicholas De Piro, *The International Dictionary of Artists who Painted Malta*, BDL Books 2002, 309.

Il-Kapitlu tal-Kollegġjata Elenjana qabel ukoll mal-proposta li jinbena l-kampnar. Imbagħad fil-11 ta' Ġunju 1678, l-Isqof Mikiel Girolamo Molina hareġ digriet favorevoli *accedente consensu populi – li jilqa' r-rieda tan-nies (ta' Birkirkara)*. Il-kampnar ma damx ma tela', għax kien sar hafna xogħol volontarju wkoll u fih tpoġġiet għallanqas qanpiena wahda. Jissemma għall-ewwel darba f'Viżta Pastoralis fis-sena 1769. Mons. Prof. Vincenz Borg, li kien involut sew fir-rikostruzzjoni/restawr tal-Knisja l-Qadima, jinnota li kien instab pedament kwadrat u fuqu xi filati li kien fihom lavur in-naħa tas-sagristerija tan-nofs inhar u li possibbilment seta' kien maħsub biex hemm jitla' kampnar li kien ikun għalih wahdu mill-bqija tal-knisja.<sup>3</sup>

**Arloġġ fil-Kampnar tal-Knisja l-Qadima**

Anke llum, jekk wiehed iħares ftit lejn il-kampnar mislut tal-Knisja l-Qadima, jinnota li 'l fuq mill-arkata tal-qniepen, fuq tliet naħat, hemm bħal tieqa tonda miftuħa beraħ. Imma fuq in-naħa li tħares lejn it-Tramuntana, jiġifieri, lejn fejn kien jinfirx ir-raħal ta' Birkirkara dak iż-żmien, illum lejn in-naħa tal-istazzjon il-qadim, din it-tieqa tonda hi magħluqa hliet għal speċi ta' toqba tonda fin-nofs. Dan juri li meta kienu qed jibnu dal-kampnar, kellhom f'moħħhom ukoll li jsir arloġġ mekkaniku, u hasbulu għall-post mill-ewwel fl-istess struttura.

Dan l-arloġġ ma sarx mill-ewwel. Imma fis-16 ta' Mejju 1723, allura tliet snin biss qabel il-bidu tal-bini tal-knisja l-għdida ta' Santa Liena, fis-sagristerija tal-knisja (l-qadima) kien sar kuntratt bejn l-imghallem haddied Pietru Pawl Grima minn Haż-Żebbuġ u l-Prokuraturi tal-Veneranda Lampade tal-knisja. Dan l-imghallem kellu jagħmel arloġġ għall-kumdità tal-knisja u tan-nies ta' Birkirkara, imma ma kellux idoqq il-kwanti u



*Delriet ta' żewġ faċċati tal-kampnar tal-Knisja l-Qadima.*

anqas jirrepeti s-siġħat. Fil-kuntratt kien stipulat ukoll li kellu jkun xiber anqas minn dak ta' Haż-Żebbuġ, imma b'hadid eħxen u kellu jkun lest sal-11 ta' Novembru ta' wara.

Għall-kuntratt kien preżenti Dun Ġwann Battista Xicluna, Arcipriet tal-Kollegġjata. Skont il-ftehim quddiem in-Nutar Ġuzeppi Debono, il-hlas kellu jkun ta' hamsin uqija u ssemmiet il-modalità kif dan kellu jsir, fosthom li l-aħħar parti kellha tingħata wara sena li jkun tqiegħed, ippruvat u eżaminat minn esperti, bil-kundizzjoni li jsewwuh jekk jiġrili xi haġa tul dik is-sena. F'April 1724, quddiem l-istess Nutar, Grima ddikjara li kien irċieva l-aħħar pagament li fih kien hemm inklużi spejjeż għal martell u widnejn għall-qanpiena tal-arloġġ.<sup>4</sup>

<sup>3</sup> SAL, Birkirkara, Storja, Kollegġjata u Knejjes Filjali, PEG Limited 2005, 43 u Prof. Mons. Vincent Borg, Tagħrif Ġdid dwar il-Bini tal-Knisja l-Qadima ta' Birkirkara, Programm mahruġ mill-Kummissjoni Kapitulari, Festa Sant'Elena 1976.

<sup>4</sup> Rev. Kan. Vincenz Buhagiar, Tagħrif fuq il-Parroċċa Kollegġjata Bażilka ta' Santa Liena Birkirkara, San Ġwakkin Press 1984, 6. Il-Kan. Buhagiar jikkummenta li l-magna ta' dan l-arloġġ eventwalment kienet ittiedet fil-knisja l-għdida ta' Santa Liena. Haġa possibbli hafna. Imma jgħid ukoll li għadha hemm sal-lum. Dan mhux il-każ għax kien sar arloġġ iehor tard fis-Seklu Tmintax, kif naraw f'taqsimha ohra ta' dawn il-kitbiet.

## Qniepen oħrajn

Għall-aħħar tas-Seklu Sbatax kienet saret qanpiena ġdida għall-Knisja Kolleġġjata (il-qadima) u hekk il-knisja kellha żewġ qniepen, li t-tnejn indaqqu fil-pussess bil-prokura tal-Prepostu Andrea Pullicino fl-1699.<sup>5</sup>

Sadattant, f'kuntratt li sar f'Awwissu tas-sena 1700, insibu li xi hmistax-il xahar qabel, il-Prokuraturi kienu xtraw u diġà nstallaw fil-kampnar tal-knisja, qanpiena tiżen tminn qnatar u sebgha u tmenin ratal mingħand l-imghallem funditur Mederico (jew Emerico) Menville. Fil-fatt, il-kuntratt imsemmi hu dwar hlas li kien għadu qed isir għaliha u l-ispiza totali kienet ta' sitt mija u tmintax-il skud. Il-fondi kienu ngabru minn bejgħ bl-irkant ta' xi artijiet u mill-ġbir mingħand in-nies fil-knisja. Il-funditur kien baqa' marbut li jekk il-qanpiena tixxaqqaq sa għaxar snin wara, kellu jerga' jfondiha. F'kitba notarili oħra f'Ottubru 1701 hemm irregistrata ghotja ta' sittax-il skud mingħand Ġuzeppi Borg lil Bastjan Micallef, dan tal-aħħar probabbilment Prokuratur tal-knisja, għall-imsemmija qanpiena. L-aħħar parti tal-hlas lill-funditur Menville, mitejn u sitta u sittin skud, saret fi Frar tal-1702.<sup>6</sup>

Nerġġhu niltaqgħu mal-funditur Menville b'konnessjoni ma' Birkirkara f'Lulju 1724. Hawn insibu li kien thallas għal qanpiena ta' erbat iqnatar u tmienja u erbgħin ratal li kien għamel għall-arloġġ. Dil-qanpiena kienet swiet tliet mija u sitta u tletin skud, imma Menville kien ha tliet mija u għoxrin skud. Is-sittax l-oħra hallihom għall-Knisja.<sup>7</sup>

## Qniepen fil-festa tal-1738

Rigward daqq ta' qniepen fil-kampnar tal-Knisja l-Qadima, insibu tifkira miktuba dwar il-festa ta' Santa Liena tas-sena 1738, meta allura l-bini tal-knisja l-ġdida kien diġà avvanzat sew. Dan jinsab f'kitba miżmuma fil-Biblijoteka Nazzjonali u jirreferi għalih E.B. Vella<sup>8</sup> f'deskrizzjoni li jagħti ta' dik il-festa. L-ewwel ma jsemmihom hu lejlet il-festa: *Qatgħu l-qniepen u beda l-għasar solenni...* Minn dan niehdu li sa dik is-sena kien hemm aktar minn qanpiena waħda fil-kampnar tal-Knisja l-Qadima. Ikompli jgħid li: *Fil-ghaxija, x'hin dalam, daqqew erba' moti tal-qniepen...* Aktar il quddiem jithaddet fuq nhar il-festa: *Filghodu l-qniepen kellhom x'jagħmlu, għax fis-sitta beda l-matutin.* U naturalment, la daqqew kmieni għall-matutin, ma setgħux baqgħu siekta aktar tard waqt il-purċissjoni u l-bqija.

Nota żgħira tal-aħħar. Mhux fuq qniepen imma nahseb li interessanti. Fl-istess dokument fil-Biblijoteka, barra tagħrif iehor, hemm li dik is-sena l-purċissjoni kienet marret fil-knisja l-ġdida li kienet qed tinbena. Jgħid ukoll li fil-Quddiesa Prepositali wara l-purċissjoni, kien sar panigierku *bil-Malti* minn Patri Dumnikan, li kien dam siegħa u nofs!!! Madankollu kollox kien spiċċa għall-habta tal-hdax.

<sup>5</sup> SAL, *Birkirkara, Storja, Kolleġġjata u Knejjes Filjali*, PEG Limited 2005, 81.

<sup>6</sup> John Debono, *Art and Artisans in St. John's and other Churches in the Maltese Islands ca. 1650-1800*. BDL Books 2005, 268.

<sup>7</sup> Ibid.

<sup>8</sup> E.B. Vella, *Storja ta' Birkirkara bil-Kolleġġjata Tagħha*, Empire Press 1934, 208-212.